

جب ذبحِ رن میں ہو گئے شبیرِ الاماں

جب ذبحِ رن میں ہو گئے شبیرِ الاماں
 میدانِ کربلاء میں قیامت ہوئی عیاں
 خیموں کی سمت سے نظر آنے لگا دھواں
 مسند کہاں حسین کا دلدار تھا کہاں
 کیا ذکرِ تعزیت کا ہو پر سے کا ذکر کیا
 خوش ہو رہے تھے خیمے جلا کر وہ اشقیاء

اُفسوس ظالموں نے کیا ظلم کس قدر
 پھٹتا ہے سن کے جسکو ہر اک فرد کا جگر
 بیماری میں تھے مبتلا سجاد تو ادھر
 چھنتی تھی بیبیوں کے سروں سے رداء ادھر

گالوں پہ ہاتھ رکھ کے کوئی بچی روتی تھی
 شبیر کی وہ جاں تھی علی کی وہ پوتی تھی

عابد کو اس طرح سے ستمگار لے چلے
 گردن میں ڈال طوق گراں بار لے چلے
 پہنا کے بیڑی پاؤں میں کفار لے چلے
 ایسے بنا کے قافلہ سالار لے چلے

ٹھوکر کبھی جو چلنے میں سجاد کھاتے تھے
 بڑھکر لعین پشت پہ درے لگاتے تھے

مرط مرط کے دیکھنے تھے جو ناقوں کی پشت پر
 سر ننگے ساری بیبیاں آئی انہیں نظر
 آنکھوں سے خوں بہاتے تھے تب وہ نجیف تر
 جب کرتے تھے بلند ستمگارشہ کا سر
 کہتے تھے جز خدا کے سہارا نہیں کوئی
 بعد آپ کے اے بابا ہمارا نہیں کوئی

القصہ قید خانے میں لے آئے پھر لعین
 کیا ملا مکان تھا کیسے تھے وہ مکین
 کچھ روشنی نہیں تھی ہوا کا گذر نہیں
 پردے کا اہتمام نہ سایہ ہی تھا کہیں
 سکتے میں سارے بچے تھے کچھ بولتے نہ تھے
 پھر بھی لعین ہاتھوں کو کیوں کھولتے نہ تھے

اس قید خانے میں بھی رُقیہ ء نیک نام
 مصروف آہ و زاری میں رہتی تھی صبح و شام
 بھولی تھی سب ستم تھا فقط یاد ایک نام
 شبیر جانِ فاطمہ سبطِ شہِ انام
 لوگو بتاؤ میرے ہیں بابا گئے کدھر؟
 کچھ انکو اپنی پیاری رُقیہ کی ہے خبر؟
 کہتی تھی یہ رُقیہ کے "نیند آئے بھی اگر"
 سوؤنگی جب تلک نہ ملے سینہٴ پدر
 قلبِ یزیدؑ پر جو ہوا آہ کا اثر
 بھیجوا یا اُنکے روبرو سبطِ نبی کا سر
 طشتِ طلاء میں آیا سرِ شاہِ بیکساں
 دوڑی رُقیہ کہتی ہوئی ہائے بابا جاں

سر سے لپٹ کے ہو گئی روتے ہوئے نڈھال
 کہنے لگی بتائیے اے شاہِ خوش خصال
 کس نے کیا ہے آپکا اے بابا جاں یہ حال
 کس نے کیا ہے آپکا چہرہ لہو سے لال
 صدمے اٹھائے آپکے کیا کیا جدائی میں
 باندھی گئی رسن میری ننھی کلانی میں

منہ رکھ کے اپنے بابا کے منہ پر وہ لاڈلی
 اس طرح روتے روتے وہ خاموش ہو گئی
 بچی کی سسکیوں کی جب آواز نہ سنی
 تو اہلِ حرم یہ سمجھے کے طاری ہوئی غشی
 شانہ ہلا کے دیکھا قیامت گذر گئی
 روتے ہوئے رُقیہ جہاں سے گذر گئی

جتنے کیے لعینوں نے مظلوموں پہ ستم
 وہ سب بیان کرنے سے قاصر ہے یہ قلم
 سیف الہدی حضور کا مجھ پر ہوا کرم
 زنداں میں سانحہ جو ہوا ہے کیا رقم

سن ربّ ذو الجلال **عزادآر** کی دعاء
 پہنچا دے زندگی میں بس اک بار کربلاء

